


QADDISA FOSTNA

L-ISTORJA TAL-VENERABBLI MADRE MARGERITA DE BRINCAT

Kitba ta' **Jonathan-George Grima**

Kaxxier Kummissjoni Marçi Brijuzi

Għalkemm għadna biss fis-seba' xahar tas-sena 2014 u għalhekk għad jistgħu jiġru numru mhux hażin ta' avvenimenti, nistgħu minn issa ngħidu fiċ-ċert li din is-sena kienet, bħal numru ta' snin oħra, waħda pjuttost importanti meta niġu għal grajjiet storiċi. Inħarsu lura u nsibu li f'temp ta' tliet xhur kellna l-Kanonizzazzjoni doppja tal-Papiet Ġwanni XXIII u Ġwanni Pawlu II, kif ukoll il-famuża Tazza tad-Dinja fil-Brazil li rnexxielha tiġbed l-attenzjoni tal-maġġoranza tal-popolazzjoni dinjija. Ta' min jiftakar però li għalina l-Kerċmin kien hemm avveniment ieħor li kellu impatt fuq l-istorja tar-raħal tagħna; qed nirreferi għal dak li ġara f'Jannar li għadda meta Madre Margerita De Brincat giet iddikjarata Venerabbli.



L-aħħar ritratt li qatt ittiehed ta' Madre Margerita



MADRE MARGERITA DE BRINCAT
L-Ewwel Venerabbli Ghawdxija



Madre Margerita De Brincat huwa isem familjari magħna l-Kerċmin u ma' kull min hu midhla tas-Sorijiet Franġiskani tal-Qalb ta' Ġesù. Biss biss, hemm probabilità kbira li kull min ikun hiereg mir-raħal tagħna, hliet forsi bl-eċċezzjoni ta' dawk li joqogħdu fl-inħawi ta' Pjazza Orvieto, jgħaddi mit-triq li hi imsemmija għal din is-soru qaddisa. Huwa interessanti però li wiehed jinnota li meta twieldet fit-28 ta' Novembru 1862, l-isem tagħha kien Virginja. Hi kienet l-iżgħar tifla fost il-ħdax-il wild ta' Mikielangu De Brincat u Katerina Gauci li kienu joqogħdu f'numru 3, Triq San Girgor, liema binja għadha wieqfa sal-ġurnata tal-lum. Fis-snin bikrija tagħha insibu li tgħallmet taħdem il-bizzilla, senġha li kienet popolari fost hafna nisa f'dak iż-żmien, filwaqt li f'rakkonti antiki ta' persuni li kienu jgħixu fl-istess żmien tagħha insibu li kienet tmur tajjeb hafna f'dik li kienet edukazzjoni formali bir-riżultat li wara l-iskola primarja giet f'data f'idejn għalliem li għallimha it-Taljan u l-Franċiż.

Mill-kumpliment kellha trobbija normali, però waħda li kellha bażi soda fejn kienet tidhol ir-religjon. Nafu li tgħammedet dakinhar stess li twieldet kif kienet id-drawwa u li l-familja Brincat kienet titlob u tiċċelebra l-quddiesa kuljum. Virginja rċeviet il-Griżma tal-Isqof meta kellha biss tmien snin f'April tal-1871 u għalkemm mhijix magħrufa fiċ-ċert id-data li fiha hadet l-Ewwel Tqarbina, huwa maħsub li dan sehħ bejn wiehed u ieħor xi sena wara l-Konfermazzjoni tagħha. Punt interessanti huwa li fil-mument li fihom kienet tkun qed taħdem il-bizzilla fuq

ikompli f'paġna 55 ▶

iz-zuntier tal-knisja kienet toqgħod b'tali mod li dejjem tkun qed thares lejn l-Ewkaristija u ta' min isemmi wkoll li t-tfajla Virginja minn dejjem kellha ċerta ġibda lejn is-skiet u t-talb. Dawn, flimkien ma' xi atti oħra żgħar imma evidenti tal-fidi setgħu servew ta' indikazzjoni għan-nies ta' żmienha dwar x'kellu jkun il-futur tagħha.

L-ebda vokazzjoni mhi sempliċi, hi x'inh. Fil-każ ta' Virginja De Brincat li l-Mulej kien qed isejjilha biex tidhol soru, il-vokazzjoni tagħha kienet aktar diffiċli milli wiehed jistenna minhabba r-regola tas-sorijiet infushom. Ta' hmistax-il sena, Virginja saret parti mill-grupp Stilel tal-Qalb ta' Ġesù. Issa dak iż-żmien, il-grupp kien immexxi minn Dun Ġużep Diacono li kien devot ħafna tal-Qalb ta' Ġesù u ta' San Frangisk u għalhekk għaraf l-importanza li jhejji l-baži għal dawk li aktar tard kellhom ikunu is-Sorijiet Frangiskani tal-Qalb ta' Ġesù, liema baži kienet tinkludi wkoll ir-regoli tal-kongregazzjoni. Meta l-kongregazzjoni twieldet fl-1880, Virginja, li dak iż-żmien kellha tmintax-il sena ġietha x-xewqa li tkun tagħmel parti minn din l-ordni reliġjuża imma ma setgħetx tagħmel dan minhabba li fost ir-regoli tal-ordni kien hemm klawsola li kienet tillimita n-numru ta' membri, liema numru kien diġà ntlaħaq. Wara diversi attentati biex issir parti mill-ordni, liema attentati juru biċ-ċar id-determinazzjoni u l-hegga ta' din il-mara għal hajja reliġjuża, Virginja De Brincat saret Maestra Virginja tal-Beata Margerita fil-15 t'Awissu tal-1881 wara li waħda mis-sorijiet għa prezenti kellha thalli l-ordni.

Il-vjaġġ minn sempliċi soru novella għal Madre Superjura ma kienx wiehed dirett. Infatti, sakemm Maestra Virginja laħqet dan il-grad, l-ordni Frangiskana kellha tgħaddi minn bosta taqlib u tibdil. Insibu li fl-1881, xi avvenimenti li graw fl-Egittu li affettwaw ordni simili Frangiskana wasslu biex f'Għawdex tinbidel il-Madre Superjura li dakinhar kienet ċertu Rożanna Gauci u minn flokha laħqet Swor Geltrude Darmanin. Il-bidla ma waqfitx hemm




Il-ħidma Frangiskana ta' Madre Margerita

però. Sentejn wara, jiġifieri fl-1884, Virginja De Brincat hadet il-kariga ta' Segretarja Generali fi hdan l-għaqda, kariga li effettivament tatha t-tmexxija tal-ordni kollu in-general i f'idejha wara li Swor Darmanin kellha titwarrab mill-kariga tagħha.

Huwa naturali li f'dan il-punt wiehed jistaqsi: allura Virginja De Brincat f'liema punt hadet l-isem ta' Margerita? L-isem Margerita diġà kellu rabta ma' Virginja minhabba l-isem li kien ingħatalha fil-vestizzjoni tagħha fl-1881 kif imsemmi aktar kmieni. Dan l-isem però sar l-isem li bih nafuha llum fl-1887 meta fiċ-ċerimonja tal-Professjoni reliġjuża fl-Istitut approvat, fl-eta' pjuttost żgħira ta' 25 sena, Maestra Virginja De Brincat, Segretarja Ġenerali, għet imsejha Swor Margerita tal-Qalb ta' Ġesù. Sentejn wara imbagħad, jiġifieri fl-1889, l-isqof t'Għawdex Mons. Camilleri sejjah l-ewwel Kapitlu Ġenerali tal-Istitut fejn fih, il-kariga ta' Superjura Ġenerali, li sa dak il-punt kienet qed issir mis-Segretarja

ikompli f'paġna 56 ►





Id-dar fejn twieldet Madre Margerita

Ġenerali imma uffiċjalment kienet għadha f'idejn Swor Darmanin, għaddiet b'mod uffiċjali għand Swor Margerita. B'hekk ta' 27 sena, Virginja De Brincat, jew aħjar, kif kienet imsejha Margerita tal-Qalb ta' Ġesu sabet ruhha bhala l-Madre Superjura u effettivament l-fundatriċi tal-Istitut tatterz'ordni tal-Frangiskani.

Madre Margerita De Brincat mietet ta' 89 sena liema età turi li 62 sena minn hajjitha għaddiethom għewwa l-kunvent taqdi l-kariga ta' Madre Superjura. Harsa lura lejn il-hidma tagħha f'din il-kariga turi li kellha dmirijiet ferm importanti. Fost l-ewwel xoghlijiet tagħha nsibu li ftit wara li hadet il-kariga, kien hemm il-bżonn ta' bidla fir-regolamenti prezenti tal-ordni biex tkun tista' tinkiseb l-approvazzjoni Pontifiċja għall-Istitut. Insibu wkoll li Madre Margerita kitbet numru sostanzjali ta' ittri tul hajjitha, liema ittri kienu indirizzati lil numru ta' persuni u komunitajiet differenti. Xorta waħda però, l-att li l-aktar baqgħet famuża għalih kien it-twaqqif tal-Istitut innifsu u l-espansjoni tad-djar tiegħu minn Ghawdex, għal Malta u aktar tard f'pajjiżi oħra bħall-Italja u l-Greċja. Għalkemm fir-regola originali tal-ordni kien hemm li s-sorijiet setgħu ikunu biss Ghawdxin,

l-Isqof t'Għawdex li imbagħad sar Arcisqof ta' Malta Mons. Pietru Pace, għaraf l-importanza tal-hidma tas-sorijiet u flimkien ma' Madre Margerita hadem biex jinfetħu djar godda, barra minn Ghawdex.

Madre Margerita De Brincat għaddiet għal hajja ta' dejjem b'fama ta' qdusija fit-22 ta' Jannar 1952, u ndifnet fil-kripta tal-istess kunvent li minnu kienet għamlet bosta gid. Fl-1977, il-fdalijiet tagħha tqiegħdu f'urna apposta f'nicċa fil-kripta u fl-1994 imbagħad, il-fdalijiet tpoġġew f'qabar tal-irham fil-knisja tal-Casa Madre li hi l-kappella tal-kunvent tas-sorijiet li hemm fir-Rabat Ghawdex. Fis-sena 2000, fost il-ferħ ta' hafna, gie magħluq il-proċess Djoċesan għall-beatifikazzjoni tagħha, liema proċess wassal biex fis-27 ta' Jannar li għadda, Madre Margerita De Brincat hadet l-ewwel pass biex tigi ddikjarata qaddisa meta l-Papa laqgħa t-talba li tigi ddikjarata Venerabli.

Illum is-sorijiet Frangiskani tal-Qalb ta' Ġesù jgħoddu madwar hames mija u jinsabu mxerrda f'sebgħa u sittin dar differenti madwar id-dinja, minn fejn għadhom jaqdu u jimxu mal-istess prinċipji li halliet Madre Margerita.